



پوهاند دوکتور مجاور احمد زیار

پوهاند دوکتور مجاور احمد
 زیار پر هېوادني او جهاني کچ
 د پښتو ژبي او پښتني فرهنگ
 د سرخني او سيالي په هڅه
 مرکه وال : انجنير
 عبدالقادر مسعود
 (دويمه برخه)

مسعود: ستاسو له انده د اروپايي، هندي او پښتو موسيقي اساسي ځانگړنې کومې دي او څه توپير سره لري او دا راته وواياست، چې موسيقي او شعر سره په خپل منځ کې څه تړاو لري؟

زيار: زه د موسيقي نه هنر مندیم او نه يې ځانگړپوه، خو د غږپوهنې او بيا له شعري سره تړاو يې راته د پښتو بدلمېچ (ميز ان الشعر)

تول و تال یا وزن دڅېړنې او اوډنې په ترڅ (rhythm) کې ښه ترا جوت شو.

د پښتو موسیقۍ، ټنگ ټکور یا سندرا او سندرو وتلې څېړو، لکه د لرې پښتونخوا هغه چې په سر سر کې یې ارواښاد رفیق شینواری راځي او دبرې دې چې په سر سر کې یې ارواښاد محمد دین زاخېل او نن سبا استاد عبدالرحمان رحمانی او لطیف جان بابي ټیکاو لري، دا راجوته کړې ده چې ښایسته ډېر پښتني وگړني آهنگونه (غاړې، نارې، بابولالې، شین خالی، کاکړۍ...) پر هندي راگونو اوښتي دي. په بله وینا، یو لړ هندي راگونه او غبرونه چې افغاني او بیا پښتني هنرمندان غږوي او کاروي، آره او رېښه یې بیرته پښتونخوا ته راگرځي!

ډیره په زړه پورې دا چې په یوه لنډۍ کې د (ارم راگ) یادونه شوې ده :

راگ د ارم راته رغېږي - چې لیونۍ د ښاپېرۍ
خدا کوینه

په هره توگه، له دې هم نټه نه شي کېدای چې همدا هندي تربولان ول چې په ټوله مانا یې تر بل هر ټبره له آریایي پېره تر اوسه زموږ د بېلابېلو گډو فرهنگي پاتورو (میراثونو) ساتندويي او استازندويي ښه تر اکرې ده. کټ مټ، لکه څنگه چې له اروپایي تربولانو سره مو په گډ ژب- توکمیز ((هندواروپایي)) نامونه کې استازي کوي!

نو پر همدې دک و دلیل د موسیقۍ په تراو هم د دې ځواب په کار دی چې هندي- اروپایي، او لا ویلای شو، د ختیزې- لویدیزې موسیقۍ ترمنځ توپیر په څه کې نغښتی دی، او غبرگون به یې هم داوي چې تر دغه منځ د هنري جوهر له پلوه کوم ستر توپیر نشته، خو د رغښتي تخنیک او فورم له پلوه په دې توپیر مومي چې زموږ داپر اتوسرو ((سا-را-گا-ما-پ-د-ني-سا))

ټيكاو لري او لويديز دا پر شپږو. نور نو د دواړيو
 ساز الي هم له لويه سره پر څلورو ډولو وېشنه
 مومي: پرده يي (هارموني يا باجه، ارغنون،
 اكورديون، پيانو...)، تاري (رباب، ستار، سنتور،
 دوتار، تنبور، ترنگو يا غږكه، سرينده، سرود، ويلن،
 گيتار...)، وهنيز يا ضربي (ډول، ډومبكي، چمبه يا
 داريه، نغاره، دوكره يا تبله، زېربغلي، منگي،
 ډرم، جاز...). او بادي (دروى، شپېلى، سورنى يا
 سُرنا، كرنا، ترومپېت، ساكسفون، بينباجه،
 كلاريونېت، كلاريون...). شايي اړوند هنرمندان او په
 تېره څانگپوهان تر دغه منځ نور توپيرونه او
 بېلابېلې څانگړنې له گرد ټول و ټوك (جزئياتو) سره
 وړاندې كړي، زما افقي معلومات يا جنرل نالج
 همدومره دى. هرگوره، مينه والوته به زمادا سترگو
 ليدلي او غوړو اورېدلي هم په زړه پورې وي چې د
 تېرې پېړۍ په شپېتمو كلو كې لكه دا نن سبا،
 دغله د نا انساني پانگوالي (كپيټالېستي)، په بله
 وينا، پانگواكي (اېمپريالېستي) ناخوالو پر وړاندې
 يو سراسري سرغړاوى او پاڅون راپيل شوى وو او له
 كارگرو او كارمندانو رانيولې تر زده كړيالانو،
 استادانو، ليكوالو، شاعرانو، رسنوالو، پوهانو او
 هنرمندانو پورې به له سرو بيرغونو او شعارونو سره
 هره ورځ لاريونونه كول او په هغه لړكې يې په زړو
 ټوكيزو او مانيزو فرهنگي آرونو او لارو رودواو
 بيا موسيقي پسې راواخيسته. پاپ (وگړنى) موزيك چې
 وار له مخه يې پيلامه رانستې وه، تر بل هر دو
 ديز (كلاسيك) هغه ډېر منښت او گرانښت وموند چې
 هيپيان او بيتلان پكې تر بلې هرې ډلې ټپلې ښه ترا
 وځلېدل. د الهام سرچينه يې هم له آره انگازوره
 ختيزه موسيقي وه. خوځښتونه او لوړ غبرونه يې
 ورسره له افريقايانو راخپل كړي ول او نور ټول
 وتال يې له هندي هغه. نور نو د يوهان شتراوس،
 موسارت، سبستيان بخ..... سيمفونيو ارامو نغمو او
 كنسرتونه دځوانان لڅخه چې د پوځمنگو هم نه خوښېدل

او بيا هغسې لوکس دريشي کړي، درانه او غلي پلي نه کښېناستل. له يه سره به يې له سندرغاړو سره هممهاله يوراز ټوپونه وهل او هماغسې يې اواز نه هم ور سره انگازه کول. بيایي ((راک اندرول)) يا په پارسي نومونه ((رقص بجنبان و بچرخان)) ځپل ځايناستی شوچې سندرغاړي له اواز سره سره چورلکونه هم خوري. ما لږو ډېر د اړوند پوهنتون پر يونيم بندار او تلویزيوني ننداره بسنه کوله، خوچې په خپلو گناهگا رو سترگو مې وليدل، مستې او نشه نجونې خپل سلتراجونه ورغوځاروي، نو پر خپل ايمان وډار شوم او له هغې هم توبه گار شوم.

په ايران کې پاپ موزیک گوگوش راپيل کړی وو او په افغانستان کې احمد ظاهر او چې ترڅو د دغه بل ډول وار رارسېده، په دواړو هېوادو کې بنسټپالي واکمنه شوې وه!

راوروسته په لويديځ کې د هندي موزیک په تېره ستار زده کړه هم دود شوه. ((راوي شنکر)) به يې اروپا او امریکاته راباله او ستار ته به يې د دوکړو له تال سره ساتونه ساتونه کښېناستل. زده کړې ته يې ان هندستان ته هم پسې ور تلل. په پای کې افغاني رباب ته هم وار راورسېد او استاد محمد عمر د اتيا يمې په نيمايي کې امریکاته د ښوونکي په توگه وغوښتل شو!

مسعود: تاسې هغه شعرونه، چې سياسي، ايډیولوژيکي، ارمني، متعهد او يا ناژمن اړخونه ولري څه ډول څېړئ؟

زيار: د ناب ونږه شعروادب يا ((هنر د هنر يا ادب د ادب او بيا شعر د شعر لپاره)) الماني فيلسوف ليدتوگه چې له ذهنيوال يا ذهني (subjectivist) مانوېل گرا کانت (۱۷۲۴-۱۸۰۴) څخه سرچينه اخېستې، په کړن کې بې سروبوله زباده شوې ده. په دې مانا چې تر اوسه هېڅ يوه بشپړه (مطلقه) نږه او سوچه هنري،

ادبي او بيا شعري پنځونه نه ده ليدل شوې . چې سل په سل کې دې يې يوازې ((خوند)) رانغښتی وي او د ((ژوند)) هېڅ کوم څرک ترې نه وي لگېدلی . ځکه پنځگر يې په چوپه خوله طبيعي چاپېريال کې نه ، بلکه په ټولنه کې اوسي او ټولنيز اندوژوند ورباندې لږ و ډېر اغېز ښکاري او په دغه لړ کې اندپوهه (ايډيالوژي) او سياست هم بې نقش و اغېزه نه دی . هغه پنځگراو په ځانگړي ډول شاعر چې د سوچه او بې موخې پيغامه شعر داوه کوي، د چا خبره له همدې داوې يې د يوې موخې او پيغام وړم تورم راځي .

شعر تر هرڅه له مخه په يوه کره کېشکلې ژبنی څولی کې د اند-و-واند (انديشه و خيال) او بيانگېر و ولولې (احساس او عاطفې) يوه گډه زېږنده ده او دغه ذهني ښکارندې (پديدې) يومخيزې نانگېره (نامحسوسې و مجردې) نه شي رامنځته کېدای، بلکه دا هم پر خپل وار له نگېرور مادي پنځيز (طبيعي) او ټولنيز چاپېرياله تومنه اخلي . له همدې کبله داخبره پرځای ده چې د شعر په نغښته او رغښته کې د طبيعي او انساني چاپېريال ليدنه کتنه (مشاهده) ستر نقش و اغېز لري .

زه پخپله هم د شعر په پنځونه او هم ارزونه کې دوي غبرگې ټولې (مقولې) هېڅکله له پامه نه غورځوم چې يوه يې ((ژب- ښکلایزه)) ده او بله ((ژب- انديزه)) ، چې د ((هنري ارمان)) او ((ټولنيز ارمان)) ښکارندويي کوي . د رياليزم او بيا انتقادي او ټولنوال رياليزم او هوماييزم لاره لېله هم همدا ده له دې پرته هره پنځونه يوه هسې وييلوبه، لفاظي يا فورماليزم بلل کېږي او له انساني - ټولنيز ارمانه يوه توره تېښته . له دې نه هم څوک نټه نه شي کولای چې رښتيني او ژمن هنر د پوهې او تخنيک تر څنگ د انسان په گټه د پنځ (طبيعت) په اېلونه او مهارونه کې پوره ونډه اخېستي او د تمدن تر اوسني

بشپړتيايي پړاوه يې رارسولی دی . زه نه وایم ، چې شعر دې د نورو هنرونو او بیا ادبي څېلونو هومره د پنځیزو او ټولنیزو ناخوالو په ځلونه کې برخه واخلي، بلکې له داسې یوه پیغامه کار واخلي چې له ډېر هنري او شکلاييز راکښونه يې څوک وار له واره و نه نگږلای شي . داهم اړینه نه ده چې د هر لوستي او نالوستي سر دې پرې يوراز خلاص شي . همدا به بس وي، هماغه سیالان او بیا هغه پرې پوه شي چې د ناخوالو د پرې گوته ورته نیول په کاردې . او تر هرڅه له مخه پخپله شاعر د د وارو ارمانونو له پیوستون او خړوبتیا خوند واخلي . نو زه همداسې یو ویناوال ژمن او استازگر بولم چې یوخوا دخپلځاني او مینه والو د شکلاييز خوب (ذوق) خړوبوي او روزي او بل خوا د غمډلو او غمولو پر وړاندې خپله ژمندويي او استازگري (تعهد او رسالت) راسمبالوي . په ترڅ کې بیا داچې، هم يې د خپلې ژبنۍ ټولنې پر کچ د پرمختیا او لوړتیا او هم يې د نړیوالې سیالۍ لپاره خپله تاریخي پازه ښه ترا پرځای کوي .

د ایران د نوميالي انقلابي شاعر (احمدشاملو) تردې هم وړاندې ځي او وایي : ((... من به این حقیقت معتقدم که شعر، برداشت های زندگی نیست، بلکه خود زندگی ست .))

مسعود: ارسطو وایي : (دشاعر وظیفه د اسطوري جوړول دي). ستاسې پر اند شعر له اسطوري سره څه اړیکي لري او پر پښتو شعر يې اغېز څنگه ارزوئ او همداراز د هېواد او نړۍ پر کچ په اوسنیو کړکېچنو حالاتو کې مو د شاعرانو له خوا د اسطورو د پنځولو (ایجادولو) په اړه لید څه دی؟

زیار: ارسطو د خپل استاد اپلاتون د شعرپوهنې یاپویتیکه (بوطیقه) په توپیرچې شعر يې د پنځ (طبیعت هسې تشې پېښې گنلې، لکه په نورو فلسفي

او پوهنيزو ليدتوگوو کې د هنر او بيا شعر په تراو هم له اسمانه ځمکې ته راکوزشوی . نو دا خبره يې له اوسني جاج سره ښه تراړخ لگولای شي . له اسطورو نه يې موخه همدغه نن سبا دود خيالي انځورونه ، سېمبولونه او نور ټول ښکلایيز (استېتيکی) پښوونه او پردازونه دي چې په ټوله مانا له هسې هو بهو پېښو او ساده سيده گوزارش سره د شعر بریدليکه راجوتولای شي .

تر هرڅه له مخه وړنده برېښي چې د اسطوري د پېژندنې په اړه يو څه ووايم .

اسطوره يوه عربي نومونه ده چې ډېرگړی يې اساطير راځي . انگرېزي انډول يې

څخه آره اخلي او مانا يې (ويی، خبره) ده .
میتخ (mith) له يوناني (Mathos)

دیني پوهنځوند (Religion Encyclopedia)

ليکي چې يوناني لوگوس

هم په همدې مانادې، په دې په استدلالی ښکالوه (logos) توپير چې لوگوس

(بحث) کې کارول کېږي او مېتوس هغه ويی دی چې په کيسه او روايت کې راځي. په دې توگه په کيسه او افسانه کې هر کارېدلی يا کارېدونکی ويی اسطوره بللای شو او په ښکالوه (بحث) کې ټول کارېدونکي ويیونه لوگوس نومولای شو. لوگوس راوړوسته د (پوهنې) په جاج په يوناني کې د - لوگي او په لاتين کې د - لوجي په بڼه کارول شوی او عربي د ((لغت)) په بڼه د (ژبې) او (کلمې) په جاج و مانا راخپل کړی دی .

((د اسطوري د ښه ترا پېژندنې لپاره : شاه سعود، د پوهاند زيار په شعرکې مېت يا اسطوره، لېمه (۱۹۹۸) ۱۰ گڼه .))

هنر او بيا شعر له مېټولوجي (اساطير پوهنې) سره نه شلېدونکي يا ((ديالکتیکي تړاو)) دا رازبادوي چې انسان د رښتینې يا واقعي نړۍ تر څنګه له ((خيالي)) هغې سره هم اړ او تړاو لري. هغه نار ژبدي ارمانونه او نا خړوبېدلي هيلې او غوښتنې يې چې له ورکينې راهيسې ناځانخبرې (تحت الشعوري) نړۍ ته چار ناچار ورتمبول شوې، زېرمه شوې او په ورځني ژوند کې تازه پرتازه هم ښه اوبد ورپېښېږي ډېر څه اوري گوري او ورته خوښېږي، ارمانېږي او پخسېږي، بې له دې چې پوه شي، دېته يې اړباسي، د همداسې يوه خوالگر په لټه کې شي يا د چا خبره يوې ((خيالي)) نړۍ ته پنا يوسي. نو که يو مخيز يې ورخړوب نه شي کړای، د يوه درد ارامي (مُسکن) درمل هومره خو يې ور سپکولای او ارامولای شي؛ استېټيکي (شکلایيز) ذوق خړوبېدنه، يا په ساده ژبه، خوند اخېستنه که غريزه يې هم وي، له هماغې ناځانخبرې ((زېرمې)) او ورځنيو تودوسرو سره ټينګ و ترينګ تړاو لري. که څوک دا ووايي چې په دې ډول شاعر يو دننپال (درونګرا) دی او د چا خبره د خپل زړه براس باسي، خپل ځانګړي ګرومونه يا عقدي (کمپلکسونه) اراموي او ورسره ورسره خپل شکلایيز خوب و ذوق خړوبوي. پر دې ناګار يا ناخبر چې په يو ډول نه، په يو ډول يې دغه هرڅه له نورو سره ګډ او شريک دي. که داسې نه وای، دا دومره مينه وال به يې له کومه کول؟

د فرويد او ملګرو، لکه اتورانک پر اند اسطوري او وګړنې يا فولکلوري کيسې، افسانې او روايتونه له خوب (رؤيا) سره ورتوالی لري. دوی وايي، هماغسې چې خوب د تمبېدلو او شړل شويو هيلو، غوښتنو او يادونو (خاطرو) د ټولګې د څلورگونو دويونو (قواعدو) تر اغېزلاندې رامنځته کېږي، د ولسونو افسانې او اسطوري هم په رښتینه هغه خوبونه دي چې را پنځوي

يې .

د فرویدپستانو د شننې او څیړنې (تجزیې او تدقیق) له لارې د اړوندو توکمونو، تېرونو او ولسونو رواني اکر بکر جوتېدای شي او دغه کار د تمدن د تاریخ او ډېرو ټولنیزو اکرونو (حالاتو) د آرې او ریښې په بیاموندنه کې ستر ارزښت لري (تعبیرخواه ۱۶-۱۵ مخ)

د اهم نومېرل شوې چې خوب (رؤیا) هرڅه په تېرژوندو ژواک کې لیدلي، ارمانلي او بیا زېرمه شوي هو بهو نه راځلوي، بلکې د شعر غوندې پرداز وړکوي او پر سېمبولونو یې اړوي، د بېلگې په توگه اوبه، باران، واوره، ږلې، توپان، مار، لړم، ځناور، اوبښ، غر، پېچومی... د رېرو، ستونزو یا خطرونو سېمبولونه گڼل کېږي او ځینې نور بیا د هیلو او هوسایيو او داسې نور، په دې توگه خوب تر هر هنره له شعر سره زیاته همرنګي او اړاو تړاو لري، په بله وینا، خوب لیدل یو راز (شعرویل) دي. له دې دا پایله هم اخیستای شو چې هر انسان په خوب، په بله وینا، ناځانڅېری (تحت الشعور) کې شاعر دی، خو یوازې هغه څوک چې په ځانڅېري (شعوري) ډول هغه هرڅه ته ژبه ورکولای شي، شاعر بلل کېږي!

د دې ټکي هېرول هم په کار نه دي چې اسطوره هماله یو سېمبول هم دی، مانا دا چې دغلته بیا هم له سېمبول، په بله وینا، له اسطوره یي سېمبول

(mythological symbol)

سره مخ کېږو؛ په همدومره توپیر چې پر سېمبول باندې پوهېدل اسانه دي او دا کار دکتني (مشاهدې) او لوستنې اورېدنې له لارې کېدون موندلای شي، خو اسطوره یي سېمبول د پوهېدنې لپاره څه غور و ژورتیا اړینه برېښي. د ساري په توگه بې له دې څوک پر ((اهریمن)) نه پوهېږي چې څه راسېمبولوي او موخه مانا یې څه ده!

که له بل گوتپېره وکتل شي، هره اسطوره او بيا اسطوره يې شعر و کيسه له سېمبولونو سره کار لري، په بله وينا، د اسطوري ژبه له آره سېمبوليکه ده. نو کله چې د اسطوره يي سېمبول نومونه کاروو، موخه مو په ټوله کې د هماغې ټاکلې اسطوري يو بياخلي (مکرر) سېمبولايژېشن دی .

په هره توگه، اسطوره که يو خواد شعر په ژبني سپما او کېشکلتيه کې تر سېمبول هم ډېره ونډه اخلي، بلخوايي د نني هنري جولي په رنگيني کې لا په زړه پورې ونډه پرځای کولای شي. ځکه زياتره يوه درسته کيسه او شان نزول رانغاړي . هرگوره، ((مېتولوجي)) نومونه (اصطلاح) مو هم چې تر نورو هنرونو يې په شعر کې د کار اخېستنې زيات ټينگار کېږي، وار له مخه سترگوته

(Myth) نېغ دروي .

که نه د دې توک په گډون گرده هنري رغنده ټوکونه (متشکله اجزا) يا اوزار،

لکه څنگه چې پرله پسې مو راغبرگ کړل، يو مخيز د ((خيال)) زېږنده بلل کېږي او يو هم بهرني رشتيني (واقعي) هستي نه لري او په دې ډول تر ((مېتولوجي)) غوندې نوم لاندې راځي. په دې ډول پښتو شاعران هم د نورو ښکلايزو پسولونو په ترڅ کې د اسطورو کارونه هم له پامه و نه غورځوي، نه جوړونه. په دې مانا چې اسطوري وار له مخه زموږ پښتني- افغاني، آريايي- آرياني، سامي- اسلامي او پر نړيوال کچ يوناني- اروپايي... تاريخ او فرهنگ کې شتون لري. له انځور، سېمبول... سره يې توپير په همدې کې دی چې دغه د شاعر د خپل اندو واند (فکروخيال) زېږنده او نوښت بلل کېږي (د لا څرگنداوي لپاره: پښتو بدلمېچ اړوند څپرکي).

هرگوره، چې له نړيوال دود سره سم زموږ شاعران او
کيسه ليکوال... رښتيني(نه افسانه يي) ټولمنلي ملي
اتلان د سېمبولونو او ورسره ورسره د اسطورو په
نامه نومولای او کارولای شي، لکه واخلي، د درو
گونو(افغان-انگريز) جنگونو او ورته ملي ازادپال
اتلان او نورې تاريخي سټې . د ستر خوشال خبره،
(مېړني دي ... چې يادېږي په بدلو په سندرو)، له
بدلو او سندرو يې موخه هم وگړنی هغه دي، لکه
پخپله خوشال په دې لنډۍ کې:

نن پر خيبر د زلمو جنگ دی — خوشاله پاڅه
چې مغول راغلي دینه؛

غازي اکبر خان پکې يې داسې ستايلی دی :

د توريالي اکبر له برمه — ځوانان د ننگ توري
وهي سرورکوينه

د اکبر خان غازي په توره — وطن رناشو دشمنان
به ماتي خورينه

که جهان مري اکبر دې نه مري — يو خوښه ځوان
دی بل يې کړي جهادونه

د ميوند اتل يې هم په دې ډول :

پرايوبخان مې سلام وايه — دادی جانان مې
کومکي در ولېږنه

د هندستان پېرنگی ژاري — که ژير ايوب پر دنيا
وي کونډې به شونه ...

او پرپاچاخان داسې ناره شوې ده :

که له زلمونه پوره نه شوه — خان باچاخانه
جينکی به دې گټينه!

د گاردين نومور خبريال او ليکوال ((جنتان ستيل))
بيا د افغانستان په تراو په خپله يو تازه څېړنه
او شننه کې هغه گردې تش په نامه اوسنی ((جهادي

اسطوري)) درغلي ارزولي دي چې تر اوسه انگروزل
کېږي او ډنډوره کېږي!

ښايي، زه د نوي شعر رومبني استازي اوسم چې هم مې
په زرو دوديزو اسطوروکې د ادلون بدلون هڅه کړې او
هم مې د دغو نورو په کارونه او دودونه کې تر ټولو
زياته ونډه پرځای کړې ده. په دغه تړاو د شاه
سعود له خوا په ياده شوې ليکنه او بدلمېچ کې له
راغلي اړوندو بېلگو او هم له نويو کارول شويو هغو
څخه يو کوشني غورچاڼ را اخلم. رومبي د پخوانيو
نورستانيانو د خدايگوتو (ارباب الانواعو) نومونو
چې په ((الينا)) نومي ازاد شعر کې مې رانغښتي دي
:

يوش (د شر خدايگوتی)؛ ترسکن (د انگورو او نورو
شرابو- سته، خدايگوتی)؛
يمرا (پنځگر)، مرا (تر گردو لوی پنځگر چې تر اوسه
پرې لوري ياسوگند خوري)؛
گېش (د ښېگڼې خدايگوتی)؛

اندر andr

(د کرکيلي او ښېرازي خدايگوتی) ... (سوزونه او
سازونه (۱۳۰-۱۳۵)).

د ځوان نوښتگر شاعر غفور لېوال د درېگونو اسطوره
يي منظومو په لړ کې چې ماد ((حماسو)) په نامه
ورارزولي، ((لام او ايلينو)) هغې څه ناڅه ورته
الينايي اسطوري را نغښتي دي.

زه له خپلو نورو اسطوره يي شعرو څخه پر دې لاندې
قافيوالو بېلگو بسنه کوم :

— نوري دايوا داهورا د مزدک څلي زما

داواز سيوري اهريمن په غشو ولي زما

ما هر طاغوت ته دايمان په مټ ورکړې ماته

دي يې ډالونه په توبرو د برم سکنلي زما
ما د بهمن په پاک قلم واړه له سره وکښل
چې دازل قلم په برخه ول لیکلي زما
—... روان تخت د سلیمان به څه ارمانم
—... لکه لمرکیم د سبا پر لورې لاره
د قاف غرونه مې پرمخ هم ترای نه شي
جابلقا نه، جابلسا پر لوری لاره
ما امرلې یې د مینې په تړون کې ،
له دایوانه ، د مزدا پر لورې لاره!
—... خدایان د ځمکې په دا دومره مرگ وژوبلو
ناگار

چې د دې بورې نیمه خواپه زړه کې څه تېرېږي
چې اهریمن د سپین تومان پر مېنه اور بلوي
څوک څه خبر، د اهورا په زړه کې څه تېرېږي
— غیر مې نه رسي تر عرشه ، د اسمان لارې اوږدې
شوې
دپوتا یان را ته را سېلمه، د یزدان لارې اوږدې شوې
...

—... د لمرڅرک له نا رنجباغه، پر وړانگنو
وزرونو
هسک د عرش مزدک پرلوري، براق وزمه والوتلې
که ته ولارې تر معراج، د نا پای ښا یست ترستونځه
ما سره کیسې د مینې ، دې لا هسې خوبولي ...
—... څه د وختو د هوسو زلیخا

!شکلی یوسف کر په تزویر زولانه

«ولی پرځای د بې‌گناه» حسنک

نه شي زورواک امیر، وزیرزولانه؟

لامو په غچ د هسک د خدای د د بشنو

به گورکې کړي، منکر نکیر زولانه!

—... د منصوری مینې زباد نه دی، څه دی؟

داچې د دار پر لورې لار لنډ وو

چې بې اجله مرگ ته ماتې ورکړو

مور د ((لزار)) پر لورې لار لنډوو

د اور تونو د خوگلنونو په یاد

د « نووهار » پر لورې لار لنډ وو...

—... په لټون د پرومېتوس سپېڅلي اور کې

واوښتم پرد ا څه تورو مرو دوهیو

—... د زردشت له دشتو لېږدي، جنازې د سرو

رېډیو

آریانابوچه نیولې، له یوې مخې اغزیانو

د سوما له سوي کښته، لاس پر سر «سکه» لوگري

تورې خاورې پر خوله پورې، د بخدیو وریځانو

دا بیا کوم سرغړاند سیند، یاغي ښامارته ډالی

کېږي،

سرې ډولې د ښایست پېڅلو، را لښلې چې ورا بانو؟

مسعود: تاسو د ادبي نقد او کره کتنې او د ادبي او

فرهنگي مرکزونو د جوړولو په اړه په هېواد کې د ننه

او بهر، چې د نورو ادبي څانگوالو تر څنگ واکيالي

(باصلاحيته) ځانگړه کره کتونکي غږیتوب و لری، څه لید لری؟

زیار: ولې نه وایاست، داسې یو مرکز رامنځته شي چې دا هرڅه په خپله غږېره کې راوڅاري! په هر ډول، نن سبا د تش په نامه سرکاري بنسټونو او بیا ((د افغانستان د پوهنو اکاډمۍ)) د یو نیم تش په نامه ((د ژبو او ادب انستیتوت)) د یوه داسې ازاد بلونج (بدیل) په بله وینا، ((پښتو اکاډېمۍ)) رامنځته کول خورا اړین برېښي چې پیاوړي ځانگړپوهان پکې غږیتوب ولري او د پښتو ژبې، ادب او فرهنگ لپاره یو رښتینی او پرلغښتی کار وکړای شي. سم له لاسه کېدای شي، د نړیجال ((انټرنېټ)) په مټ دغه چاره راپیل شي، کړنلار و تگلار ورته جوړ شي. ان تردې چې پرانستونې غونډه یې هم په همدې وسیله کېدون موندلای شي.

ما پخپله درې کاله وړاندې په هېواد کې دننه د ((پښتو فرهنگستان)) په نامه د یوه داسې اکاډېمۍ پرانستونې غونډه جوړه کړې وه او له هغه راهیسې مې په همدې موخه او نامه په خپل کلي (حصارک-مزینه-ننگرهار) کې پر نوي ودان کړي کور لیکدږه (لوحه) ځړولې ده. خو د نوموړې غونډې برخوال یې په عدلیه وزارت کې پر راجستروولو ټینگار کوي. که نه هسې خو ډاډه دي چې اوسنۍ ((اېمپریالېستي- جهادي)) دولت بې له هغې هم له ډېرې ناغږې څخه، له څوکلو راهیسې د نورو سرکاري بنسټونو غونډې د پوهې او فرهنگ دا هم ځاني (شخصي) کولو لپاره زرغون څراغ بل پرېښی، خو ټول زور پر رسنیزو او بیا تلویزونونو اچول شوی او زموږ دا هڅه گرسره نوې ده. ما دلته په انگلیستان کې هم له نورو ځانگړپوهو ملگرو سره پټېلې چې اروپایي او امریکایي ختیځپوهان هم له ځان سره ملگري کړو، که څه هم زیاتره بوډاگان شوي،

خو لېوالتيا يې را ته پوره څرگنده شوې او له واک او اغېزه يې پوره گټه تر لاسه کولای شو.

مسعود: يو شمېر ليکوال او څېړنوال وايي، چې پښتويوه زړه آريايي ژبه ده، اود آريايي ژبو يوه خپلواکه څانگه ده. تاسو د يوه ژبپوهاند او بياتاريخي-پرتليزي ژبپوهنې څانگپوه په توگه د پښتو ژبې لرغونتوب د تاريخي او ادبي اسنادو له مخې څه ډول څېړئ؟

زيار: د لرغونپالني (قدامت پسندۍ) دا ليد توگه د دوديزو پوهانو پاتوري (ميراث دي) چې آره او ريښه يې لرغوني پېر ته رسي. يهودو دا باټې وهلې چې عبري (عبراني) ډېره زړه ژبه ده او ټولې ژبې ترې رازېرېدلې او بيا يونانيانو له خپلې ژبې پرته بله ژبه نه باوروله او له همدې لامله يې نور گرد نړيوال بربروس (بلبلان) بلل. راوروسته پکې پوهان، فيلسوفان او په تېره د تاريخ پلار (هېرودت) رامنځته شو او د گردې نړۍ ژب- توکميزې ليکنې څېړنې يې هم مخې ته ور کېښوې، خوچې د سکندر په مشرۍ يې نورو هېوادو او بيا د پخواته خپلې سوبې راوغځولې او له يوناني سره د نورو ژبو ژورتوالي ته ځيرشول، نو دوی هم يهودي ورته ساتې باټې راواخيستي. عربو ټول نا عرب لا گرسره گونگ (عجم) وبلل؛ ډېری روسان له پېړيو راهيسې تر اوسه جرمنيان په ورته نامه ((نيميسکي)) يادوي!

په پښتنو کې لږ و ډېر يو دبل پر گړدود هم ملنډې وهي او په راز راز نومونو يې نوموي، لکه واخلي پېښوريان او نور شاوخوا پښتانه بنوڅيان نيمژبي ((شيتک)) بولي او ستر خوشال چې له شپږو پښتو (نسلو) راهيسې يې کورنۍ په اکوره کې اوسېدلې او د خپل غرنې کرلاني گړدود پر ځای يې پېښورۍ او بيا ادبي پښتو را خپله کړې وه، په خپله نوموره بولله کې هم همداسې ياد کړي دي :

له هرچاسره چې كښېني، همغه شي_ اوس مې نيمه :
ژبه خوښه شوه شيتك يم

زموږ دوى ته هم چې پر (۱۹۳۶) ز. كال د افغانستان د
يوازېنى ملي- رسمي ژبې په توگه د پښتو روزنې پالني
پازه وسپارل شوه او په ترڅ كې له دې هم خبر شول
چې ختيځپوهان پر پښتو او پښتنو ليكنې څېړنې كړې
دي، نو دهغوى له منځه يې د نولسمې پېړۍ د يونيم
انگريز پښتو پوه دا خبره واره داره وگڼله چې
داژبه د دواړو (هندي او ايراني) څانگو ترمنځ ځانته
جلا ((درېمه)) څانگه جوړوي. د هماغې پېړۍ په
وروستيو او دشلمې پېړۍ په لومړيو كې چې د نوې
ژبپوهنې استازيو، لكه فرانسې دارمستېتر، الماني
گايگر او نارويژي استاد مورگنستېرن يې په
ساينتيفيكو (فونولوجيكو او اپتېمولوجيكو)
فارمولونو ايرانيوالى پر زباد هم ورساوه، بيا
يې د ((ايران)) پر ټكي سرنه خلاصېده، ځكه پر نوموړي
كال زموږ تربورانو دخپل هېواد نوم له ((پارس))
څخه پر ((ايران)) راړولى وو. هغه هم د نازي غورځنگ
په پليونۍ په دې موخه چې د عراق او توركيې له
پولو تر مارگلى ((تكسيلا)) پورې دگړې آرياني ژبې
سيمې ټولو اكمنى لپاره لاره هواره كاندې. سره له دې
چې د (۱۹۷۵) ز كال په وروستي نړيوال پښتو سېمينار
كې د استاد مورگنستېرن په مشرۍ ټولو آريانيپوهانو
او پښتو پوهانو پرې ومنله چې ((ايران)) د
((ايران)) اوښتې بڼه ده او كه بياهم ورسره
ناباندې پاتې شول او حساسيت ورسره لري، افغاني
ليكوال او پوهان يې پرځاى هماغه پخو انى آره بڼه
بیرته رادودولای شي، خو دوديزو ژبپوهانو له خپلې
هېندې وانه وښتل او تراوسه يې يونيم ژوندى پاتې
پليونى ځوان پښت ته هماغه زړې اوتې بوتې انگروزوي
چې ته يې هم ورته پوښتنې ته اړېستلې!

د نړۍ گړدې شپږزره ژبې سره همزولې دي او گړدې د
خپلو خپلو ټولنو ورځنى اړتياوې پر ځاى كوي. تر

منځ يې يوازېني توپير له فرهنگي پلوه دی. پښتانه د دې پرځای چې دغې سيالی ته پام راواړوي او پکې د پوهې او فرهنگ د غورېدا او د دې کار لپاره يې د يوې- يوازېني- کره ليکنې بڼې سمبالتيا ته ځير شي، پر هماغو زرو پاتشونو يې شخوند وهي او همدا وايي: ((پښتو چې دومره زړه ژبه ده، ولې ورته له پارسي سره يو برابر حق نه ورکول کېږي؟)). يو لاکه مهال مخکې ليکلي ول ((داچې وايي، پښتو شپږ زرکلنه ژبه ده، نو ولې...))، که زه د همدغې جهل و جنگ ځپلې ژبې د علمي او فرهنگي له سرخني و زگار وای، يوازېني ځواب به مې ورته دا وای: ((ورشه، له هماغو و پوښته چې دا خبره يې په غور کې درځخولي ده!)) اودادې مټې ته راباندې زورور شوې او غبرگون ته دې اړېستم!

له پښتو او پښتون سره د هېرودت پکت او پکتويس يا هندي پکتها... هم همداسې درواخله .

د دغو ناسمو انگېرنو پوره سپيناوی : پښتو) اوپښتانه د ژبپوهنې په رڼاکې له ساکي مخينې سره- (۱۰۷تر ۱۲۵مخ .

مسعود: هغه مهال چې د دولت له خوا زمور په هېواد کې د پښتو ژبې د پالنې اودودونې غورځنگ را پيل شو، ستاسې پراندکوموپوهانو اوليکوالودڅرنګوالي له څومره ييز او څرنګيز پلوه پښتو ژبې او ادب ته ځانګړې پاملرنه کړې ده؟

زيار: هسې خو تېره پېړۍ په دولتي چوکاټ کې د پښتو پالنې نوي پېر له امانې او بيا په نادري پېر کې له ((پښتومرکې)) را پيل شوی وو، خو د يوه پرلغښتي سراسري غورځنگ بڼه ورته پر (۱۹۳۶) ز کال ورکړشوه. د دغه غورځنگ انگېزه او موخه، لکه په سرکې چې ورته نغوته وشوه، زمور لويديز ګاونډي شاهي نظام د هېتلري او موسولوني فاشيستي ژبتوکميز پيورېزم او په تېره د نازيانو د ((آريانيوالي))

بې سروبوله داوو او انګروزو تر اغېز لاندې پر (۱۹۳۵) ز. کال د خپل هېواد زور تاريخي نوم ((پارس)) پر ((ايران)) راواړاوه، نو افغان شاهي نظام مټي يو کال پس پر خان وخوره چې ولې يې په پټو سترگو پوښتنپاڼه (استعلام) ورلاسليک کړې دی!

ځکه د محمد گل مومند په مشرۍ يو څو روښانداندو ليکوالو افغان شاهي دربار د گاونډي تربره نظام دسيسې ته ورځيرکړ چې غواړې د ((ايران)) تر نامه لاندې له پارس خليجه تر مار گلی (تکسيلا) ټول تاريخي ((ايران زمين)) په خپله اوږجه (قلمرو) کې راگډ کاندې. مومند بابا هغه شپې ورځې د لوی کندهار پوځي او ملکي پازوال (تنظيمه رئيس) وو. نو دميوند تاريخي هديرې له رغاونې او پښتو ډبر ليک(څلي) يې راپيل کړه. ((طلوع افغان)) يې پښتو ته راواړاوه او تاند زلمی مرستيال (حبيبي) يې چلوونکی (مدير) وروټاکه او ننگرهارى ((خادم)) يې ورسره مرستيال. بيایې چې د استاد حبيبي نوښتگرانه هلو ځلو تر سخت اغېز لاندې راوست، له کابله يې ورته د هغه مهال د لوړترينې (دېرش زره افغانې) جايزې او يو څه ځمکې هوکړه تر لاسه کړه. همداسې يې د نورو استعدادونو په لټه کې شو. داسې برېښېده چې له کندهاره کابل ته ((مرکه د پښتو)) په نوي نامه ((پښتو ټولنه)) را لېږدونه هم د ستر مومند په نوښت شوې وي. ځکه نادر خان د کابل د نيونې په پاداش کې نه يوازې ((لمراعلی نښان)) ور لورولى وو، بلکې خپل شپږم ورور يې هم نومولى وو، نو ظاهر، داود او نعيم دواړو ورونو ورته کاکا وايه. نو وزير صاحب يې له دغه ويسا (اعتبار) څخه د پښتو ودې وش، پراختيا او پرمختيا لپاره گټه اخېسته. د ژوندو ژواک په وروستيو ورځو شپو کې يې له هيڼکه ظاهر خان ته زنگ را ووايه او ده چې ورته وويل، ((کاکا خيريت است در اين نصف شو...؟)) او هغه له لوبڼې سره سم په توند پښتو گړدود خبره ورپرې کړه:

((بيامو لکه چې ځان پر ايران وپلوره او پارسو مو ورقانوني کړه!!)). پاچا چې ورته وويل: د اساسي قانون د جوړونې په کومېټه کې له نورو سره يو برابر پښتانه ول، لکه سيد شمس الدين مجروح، موسی شفيق او دوکتور صمد حامد، هغه راغبرگه کړه، دوی چا پښتانه کړل، يو عرب، بل کشميري او دابل ستاسي خپل بي پښتو محمد زي!!))

په هر ډول، هغه لوی انسان هغه غورځنگ تر دې بريده راوړس او په لومړي ځل پښتنو ته په مورني ژبه لږ تر لږه د لومړنيو، منځنيو او څه ناڅه لوړو زده کړو رښته (حق) ترلاسه کړ، د اړوندو سيمو دوتر دېوان يې هم پښتو کړي ول چې تراوسه يې يوازې په ننگرهار کې نشه نښانه هومره راپاتې ده. د پښتني-افغاني ملي وکر(هويت) د نومېرنې(تشخيص) په لړ کې يې

له پاميره تر ميمني د پښتنو د آر ټاټوبي بيرته افغاني کول او داسې نورې کارنامې يې په هره توگه د تاريخ په زرينو پاڼو کې د تل لپاره خوندي پاتې دي، خو د ژبنيو هاندوهڅو پايله او يېبره يې پر ژوندونې وليده او هغه دا چې د استاد حبيبي راوړوسته يې له جوماتونو څخه د نورو گڼو راچاپلوواستعدادونو په لړکې نور څلور ((ستوري)) او ستورگي د ژبې او ادب پر هسک راځلولي ول .

دا د همغه غورځنگ لوی او واړه ستوري ول چې د زاړه دوديز و نوي اکادېميک پښتني پښت ترمنځ يې يو تاريخي پول رامنځته کړ .

مسعود: پر تاسې د يو شمير ليکوالو له خوا دا تور هم لگول کېږي چې دوديز پوهان او بيا د پېنځگونو ستوريو پر وړاندې يو سخت انتقادي دريځ لرئ، که په دې تړاو راته څه ووياست!

زيار: پر ما باندې د نورو تورونو او پيغورونو په لړ کې دا تور هم بي سروبوله دی دا چې زه له علامه

(حبیبی) تر استاد بینوا، استاد رشتین،
استادالفت، مولانا خادم... او استاد (رشاد) پوری د
پخوانو استادانو څېړنې او څېړندودونه، هغه هم د
(ژبپوهنې) په تراو نه منم او د زاړه ((یوناني))
طب په څېړنې له دود و موده وتلی بولم، نو دا یې
خدای مکره، د شخصیتونو سپکاوی دی!

هو، لکه څنگه چې سوکرات، اپلاتون، ارستو... علمي
پاتورو ته ټوله علمي نړی له تېرمهال پلوه درناوی
لري، ما هم له تاریخي پلوه د خپلو پخوانو پوهانو
او استادانو او ورسره ورسره لیکنو څېړنو ته تر بل
هرچا ډېر درناوی درلودلی، په تېره استاد حبیبی
اولیکنو هستونو او په ځانگړي ډول یې تاریخي او
متني اثارو ته. خو دامې اوس نه، بلکې هغوی ته په
غونډو سېمینارونو کې هم مخامخ په زغرد ویلي چې
تاسې له نشته راپیل کړې وه او په دې توگه مو زموږ
نوي اکاډمیک پښت ته لاره هواره کړې او دا د زمانې
غوښتنه ده چې نوې خبرې به د زرو ځایناستي کېږي.
ما تر تاسې وروسته له وسمهالو لویډیزو استادانو
سره د ادبپوهنې، توکمپوهنې او نورو څېرمه
ټولنیزو څانگو څرنگو ترڅنگ نوې ژبپوهنه او بیا
هندواروپایي او هندوآریاني فېلولوجي د آرو څانگو
په توگه لوستې او له لوړترین لاسوند سره راستون
شوی يم. نو په دې به مې نه گرموئ چې خپل
لوستلیکي (تکسبوکونه) ستاسې دهغو ځایناستي کوم!

په پخوانیو استادانو کې یوازې ترگردو مخکښ استاد
حبیبی ددې منښتې مېړانه درلوده چې ووايي: مور
تردې ځایه راوړسوله، نور تاسې نوی اکاډمیک پښت
پوه شه چې څنگه په نویو علومو فنونو خپله ژبه،
ادب، تاریخ او فرهنگ د جهاني سیالی جوگه کوئ!

په دې توگه استاد حبیبی د نورو په توپیر له ما او
نور نوي اکاډمیک پښت سره دومره اړيچ نه لاره او
بیا یې دا پراخنظري چې د سمتپالو پر خلاف یې د

یوازېني سیمیز گردود پرځای ان د لسمو لمړیزو کلو راهیسې د ټولو گردودو د یوه معیاري غورچاڼ ټینګ پلوي وو او په همدې موخه یې د اړوندو غونډو مشري کوله .

د اطلاعاتو او کولتور د سلاکار په توګه یې رانه پر (۱۳۵۳) ل . کال وغوښتل چې تازه بشپړه کړې ((ویپوهنه)) د کالني جایزې لپاره وروړم . د ژوند په وروستیو ورځو کې تر بل هر وخته زیات پوښتنې ته ورتلم او بهرته داستوني اودرملني لپاره مې له وزیر ((مجید سربلند)) سره ټنې وشلولې . خو ماچې تر څو دوکتور نجیب الله ور واسطه کاوه ، گوندیانو ((پوهنتون = دانشگاه)) پر سر ناڅاپه د مېلمه استاد په پلمه دېموکرا تیک المان ته راښوونې (تبعید) کړم او میاشت دوې وروسته مې د ارواښاد استاد له ((ویرنې)) سره گوندي استعفا پانه هم ور ولېږله !

له استاد بېنوا سره زما راشه درشه هم تر پایه ټینګه او ترینګه پاتې وه . د انقلاب په بورنورې زورواکي پېر کې چې زه تر بندي کېدو پورې څو میاشتې د پښتو څېړنو نړیوال مرکز سروال وم ، د یوه ویارلي سلاکار په توګه مې تر وسې وسې نازاوه او په خپل سرکاري گاډي کې مې تر ((بربنه)) رساوه . د لیدو کتو وروستی ویار یې هغه مهال را په برخه شو چې د انقلاب له نوي پېرسره په لیبیا کې سفیر شوی وو او په مسکو کې تر درملني وروسته کابل ته راغلی وو .

استاد الفت هم چې له یوې لسيزې راهیسې کورناستی وو، د هغو دوو استادانو غونډې له نوي پښت سره کوم اړیچ نه لاره او دایې د پښتو ټولني په مشرتابه پېرکې پر زباد رسولي وه ؛ تر دې چې ما ځنې د ژبپوهنې په نویو نومونو کې سلاهم اخیستله . خو دوه نور ننگرهای ستوري، مولانا خادم او په تېره استاد رښتین راسره تر پایه مرور ول . همدا به یې

ویل چې پښویه (گرامر) ، وییپوهنه (اشتقاقونه او ترکیبونه) ... یې د کافي کرښې دي او ما هغه د نورو استادانو ترلوستلیکیو له مخه د پوهنځي له نصابه ورکښلي او خپل دا مې ورځایناسټي کړي ول !

مایې بیا هم پوره درناوی کاوه او هغه مهال چې په خپل کور، ننگرهارکې گوزنوهلی پروت وو، د لیکوالو له انجمنه مې د ((ممتاز فرهنگي)) ستاینوم له مادي امتیاز سره ور په برخه کړ او د پېښور د کډوالی په شپو ورځو کې یې هم پوښتني ته ور تلم .

مسعود: لکه څنگه چې ما له نورو لیکوالو اورېدلي او څه ناڅه راته ستا له ((اندوژوند)) څخه پته لگېدلې، تاسې د ژبپوهنې، ادبپوهنې، توکمپوهنې، تاریخ او داسې بېلابېلو اثارو او زرگونو مقالو په لیکنه او خپرونه تر علامه استاد حبیبی راوړوسته له څومره ییز، اوبیا څرنګیز پلوه د رېکاډ څښتن یاست، نو که په دې تړاو لنډ څه وویاست!

زیار: د رېکارډ خبره رومبې ځل ځوان هڅاند لیکوال اسماعیل یون زما په نامه کښلي نښیر (۱۹۹۳م) کې د خپلې شمېرنې له مخې کړې وه او په دویم چاپ (۲۰۰۹) کې یې د نویو چاپ شویو کتابو له یادونې سره بیا راغبرګه کړې ده. ددې لپاره چې په څو ناستي سیالان راپسې راوانخلي، وار له مخه دا څرګنداوی اړین بولم چې زما له څه له پاڅه ۱۳۰ نښیرونو څخه تر اوسه مټې څلوېښت دا له چاپه راوتلي کتابونو او پاتې هماغه ۱۰۴ پښتو ګردودي اثار دي چې د ((افغانستان ژبپوهنې اتلس)) د یونسکو پروژې په لړ کې مې کښلي او د نورو برخوالو په توپیر مې د سویس له شپږکلني زده کړیزې مېشتیاسره په څانګپوهیز بهیر (پراسېس) ونډه هم اخېستې ده. له بده مرغه د اړوند اتلس په ترڅ کې د نورو ملګرو هغو تر څنګ زما تیار څپرلي او چاپ ته چمتو دا هم د برن پوهنتون په خونديځ کې همداسې بې برخلیکه

پراته دي او منډو ترنډو مې تر اوسه کومه گټه نه ده کړې!

مسعود: تر مایورې ډېرو پښتو مینو ته جوتنه ده چې تاسې د گڼو پښتو گردودونو او بیا نوې ژبپوهنې په رڼا کې پر پوهنتوني او اکاډمیک کچ د یو لړ بنسټیزو لوستلیکیو یا درسي کتابونو (پښتوپښويې، ویپپوهنې، شعرپوهنې، آرپوهنې، لیکلارې، لیکلارښود، پښتو او پښتانه د ژبپوهنې په رڼا کې...) پر کښنه او ښوونه (تدریس) او بیا زرگونو رسنیزو لیکنو څېړنو سربېره، د (یوې پښتو- کره پښتو) غورځنگ هم پرمخ بیولی او اغېزې یې له هېچا پټې نه دي، نوکه یوه لنډه رڼا پرې واچوئ او بیا یې تر اوسه مخته پرته ستونزې راته پر گوته کړئ!

زیار: دا پر زباد رسېدلې چې تر سیاسي غورځنگه پوهنیزو او فرهنگي ډېرې ستونزې او کړاوونه لري. ځکه دلته د نوي او زاړه تر منځ د شخړې او ټکر خبره ده چې تر هرڅه زیاتې روانې ریشې لري. د افغانې، په تېره پښتني وروسته پاتې دودیزې او ټبریزې ټولني ډېری نالوستي خو بې له هغې له لیکنې ژبې سره څه اړ او تړاو نه لري، خو هماغه کم سلنه لوستي، زده کړه وال لیکوال او پوهان یې له ورته ټبرنیز او سیمیز اندو واند (ذهنیت) سره په اسانه او یوواړیزه توگه د ژوند و ژواک د نورو ډگرونو غوندې ژبني- گردودي یووالی ته نه چمتو کېږي. او بیا د هغه چې یو ټولو اکمني ښاخ و غرور ورته له نیکونو ورپاتې دی، د خپلو مشرانو کړې او منلې پرېکړې هم ردوي. هغوی د یاد شوي غورځنگ په هماغو لومړیو کې د نورو سیمو له استازیو سره دې پرېکړې ته رسېدلي ول چې

د یوازېني کندهاري گردود پرځای د ټولو غورو گردودونو یو غورچاڼ باید د یوې کره پښتو بنسټ وټاکي. له همدې لامله یې په ډېرشمو لمریزو او

را وروسته کلونو کې تردرو سراسري غونډو او پرېکړو
 را وروسته يې نوره هم پسې پاينه موندلې او تر ټولو
 وروستنی بېلگه يې پر() کال په کابل پوهنتون کې
 د علامه استاد حبيبي په مشرۍ جوړه شوې غونډه وه . .
 تر څو وار نويو ژبپوهانو ته را ورسېد. پر هماغه
 کال چې تر څلورکلنو گړدودي څېړنو وروسته مې په
 برن پوهنتون کې خپلې زده کړې نوې پيل کړې وې چې
 استاد تږي له امريکا څخه د ژبپوهنې له ماستري
 لاسوند سره ((نوې ژبپونه او ژبني مسایل)) رساله د
 پښتو ټولني په چوکاټ کې له چاپه را وکښله . په
 هغه کې يې د زړې دوديزې ژبپوهنې او د ټولني له
 رامنځته کېدو راهيسې شوې هڅې او پرېکړې ناسمې او
 ناپوهنيزې ښوولې، خو د هماغه هوکې کړی ((غورچاڼ))
 يې نورهم ښه ترا ور ځيرلی وو. هغه هم په دې علمي
 دليل چې د کندهاري او ننگرهارې گړدودو په گډون
 هېڅ يو پښتو گړدود کوم ((اقتصادي، اجتماعي او
 سياسي سيادت)) نه لري چې د يوازينی ((معياري
 لهجې)) په توگه پر نورو پښتنو و منل شي. د استاد
 رحيم الهام او همداراز قلندر مومند بيا په
 دې ((سوسيو لنگويستيکي)) لاسوند دا ((پلرنی نصیحت))
 را مخته کاوه:

((تر څو چې پښتني ټولنه له اوسني قبيلوي او بيا
 فيودالي پړاو، پانگوالي هغه ته نه وې رسېدلې، د
 معياري پښتو د ربړې هوارۍ ناشونی دی!))

زما دلايل چې ان څوکاله وړاندې د بي بي سي
 پښتو خپرونې په گډه مرکه کې بې کچکوله قلندرته هم
 وړاندې کړل داسې لنډيز مومي ((اوس سم له لاسه مور
 دا له تېرنی او فيودالي پړاو را وتلي او
 پرمختللي نړيوالې علمي- فرهنگي سيالی ته مو ملا
 تړلې ده، په کوم گړدود لويديزو والو ولې په هغه
 پړاو درې پېړۍ پخوا يوه کره ليکنی . . ايامور
 بيرته پرشا ولاړ شو او کتاب، قلم، ښوونځی . . . د
 بنسټپالو په څېر وسوځوو))، او ياد بېلابېلو سيمو،

کلیو، بانډو او خېلونو، تېرونو لپاره بېلابېل
ښوونیز یا درسي کتابونه، پښويي (گرامرونه) ،
لیکدودونه، لیکلارې، سیندونه (قاموسونه) ،
چاپي او برېښنایي رسنۍ... رامنځته کړو؟

مسعود: له څو کلو ، په تېره د ((پښتو لیکلارښود))
له خپرېدا راهیسې په دې کال دوه کې ځینې لیکوال
پر تاسې دا نیوکه کوي چې د ((یوې- کره- لیکنی
پښتو)) په تړاو مو سویل لویدیزه ګردودي ډله خورا
لږه په پام کې نیولې او زیات زور مو پر درونورو
ډلو، په بله وینا (منځنۍ، سویل ختیزه او شمال
ختیزه پښتو) اچولی دی، ایا دا نیوکه یې څومره پر
ځای ده ؟

زیار: د یوې ژبې علمي پښویه (گرامر) او بیا یې
ارونده ټاکلې کره (معیاري) بڼه هغه اساسي قانون ته
ورته دی چې د ولس د امرلو (منتخبو) استازيو له
خوا رامنځته کېږي او سرکاريې د پلي کولو پازه
(مسولیت) لري . ما څه د اتلس په تړاو او څه په
ځانګړي نوښت له آمو تر مارګلۍ، په بله وینا، له
اسلام کلا تر اسلام اباد او بیا له بولانه تر واخانه
سل یو نیم سل پښتو ګردودونه راټول کړي او د
اروپايي پښتوپوهانو تر لارښوونې لاندې څېړلې، شنلې
او پر څلور ډلو ویشلې، او هله مې د یوه ژبپوهنیز
پروسیجر له مخې ځنې رغولې غورچاڼ د ((یوې پښتو-
کره پښتو)) په نامه په لیکلارښود کې رانغښتې دی .
په دې ډول ، دالارښود د هرچا او هرې سیمې او تېر
استازندویه دی، نو هېڅ یوګری (منفرد) وګری ددې
داوې او نیوکې رښته (حق) نه لري چې ووايي، دا زما
یا سیمې او تېر ځلندویه او استازندویه پښتو نه ده
، نه پکې زده کړه کوم او نه لیکنه لوست او
لیکوالي !

مسعود: له دوه درو کلو راهیسي د (ی) گانو شخړه راروانه ده، که پر دغه لیکدودي ربړه یوڅه رڼا واچوئ!

زیار: ما د پښويي درېیم چاپ (۲۰۰۵ل) په سریزه، لارښود او گڼو لیکنو، ویناووکې پوره روښانه کړې چې دا لیکدودي ناغږي یا تېروتنه نه، بلکې دگړدودي توپیر زېږنده ده او دشخړې پرځای یو څانگپوهیز او گډ پوهاوی رامنځته کول په کار دي.

دلمریزې پېنځمې لومړۍ یا دویم کال وو چې ما د اړوندي سیمې شاگردانو څخه د یو لړ پوښتنو په ترڅ کې د دې مشورې سر پیدا کړ. داسې چې د نورو گړدو پر خلاف یې په هر خجن خپلواک (واوبل) پسې هر یو پربل اړاوه، په دې وروسته ډول:

زور پر زورکي (لکه مینه او ښځه)، اوږده - ې پر لنډه - ی، لکه (ښځې - ښځي، ښوونکې - ښوونکي)، زورواله - ی پر زورکیواله (ی، ئ)، لکه (پلې - پلئ، ښوونکي - ښوونکئ)، اوږد و

(o) پر لنډ - و (u)، لکه (تودوخه - تودو

u خه، مېروښه - مېړو

(u ښه)

سویل لویدځوال په دغه لړ کې اوږد خجن واوبل هم پر لنډ اړوي، لکه (تورۍ - توری، زېږې - زیږي، چېرې - چیري) ...؛ لا په زړه پورې یې بیا دا چې یووستوي ناخجن توکي چې پوهاند تېري (۱۹۷۸) ز. پرې د

((clitics))

تر سرلیک لاندې دوکتورا تېزس کښلی دی، هم د درو نورو ډلو پر وړاندې له ورته خپلواک ونج (واوبلي بدلون) سره ادا کوي:

اړیکوویکي (ربط ادات)، لکه (چې - 0 - نو، خو، - خو، خو،
چې، نو

ځکه - ځکه،)؛ مرستیالکر، لکه : (دی - WO وو - WU،
دئ، ده - ده، وو

وه - وه، وم - وم)؛ ضمیري یا پرونومینال، لکه u،
(مې - مې، مو - مو

، یې - یې)؛ وستربلونه، لکه (ته - ته، څخه - څخه،
سره - سره، وروسته - وروسته، لاندې - لاندې، باندي -
باندي، پسې - پسې، کې - کې، پورې - پورې، ځنې -
ځنې...)؛ بېلښتي او تړښتي (اشتقاقی او ترکیبی)
اداتي ضمیرونه هم همداسې درواخله، لکه (راته -
درته - ورته، راکې - راکې، درکې - درکې، ورکې - ورکې،
پکې - پکې...)؛ پوښتوویکي او پوښتنومخري، لکه
(ولې - ولې، چېرې - چېرې، کوم - کوم، کله - کله، څنگه -
څنگه...)؛ کرولونه یا قیدونه، لکه (اوس - اوس،
هلته - هلته، دننه - دننه، د باندي - د باندي، هورې -
هورې)

ما داسې انگېرله چې دد سویل لویديزې پښتو دغه
خجیزه ځانگړتیا زما برسېرونه ده، ځکه نه یې
هربرت پنزل په خپل اړوند گرامر (۱۹۵۵) کې یادونه
کړې وه او نه یېرژي بیچکا په پښتو خجپوهنه (۱۹۶۹)
کې ((دغه دواړه اثره استاد الهام په (۱۳۴۰)
او (۱۳۶۸ ل.)) کلو کې را پښتو کړي دي)). خو (۳۶) کاله
پس چې استاد مکنزي راته پر (۱۹۹۸) کال په خپل
کور، وېلس کې د خپلې وروستني پښتو رسالې یوه کاپي
راکړه او په دې تړاو یې د اخښنگ (التباس) لپاره
د (ته اوسې) پر وړاندې د سوېل لویديزگړدود (ته
اوسې) بېلگه وړاندې کړې وه، نو مایې چې
درستې خجپوهنې (اکسنټولوجی) ته پام
راواړاوه، هک پک پاتې شو، ځکه دمشر استاد مورگن
ستیرن د تاریخي پښتو پښوې (گرامر) په ناچاپه
لاسکښنه کې یې دغه ځانگړتیا

تر سترگو شوې نه وه .

له ښه مرغه همدا يوه نيمه مياشت له مخه (-۱۰-۲۴
(۲۰۱۱) مې د استاد بېنوا هغه ليکنه له ((وريت
پښتون)) فېسبوکه را ثبت کړه چې په لمريزه دېرشمه
ليکلې ((ادبي فنون)) رساله کې يې د (ياگانو) د
ډولونو او ليکبنو په تړاو ورته اخښنگ (التباس)
بيلگې ته گوته نيولې ده، درسته ليکنه يې په لاندې
ورته ډول ده :

(په پښتو کې د "ی" ليکل دا شکلونه لري :

الف : معروفه (ی) - را وروسته يې (ي) ښه ومنل
شوه (زيار)

لکه خپلوی، ورورگلو، دا "ی" بې له کومه نښې
ليکله کيږي

ب: مجهوله (ې)

ددې توری شکل لومړی چپه (يا) وه چې اوږده لمن (يې)
درلوده مگر څنگه چې دا شکل که دکلمې په منځ کې
راشي اشکالات پيښوي نو (ې) يعنې معروفه يا ته دوه
ټکي سر به سر ورکړه شوه چې په منځ او اخر کې يو
شان وي او دا توری اوږد او کشاله وايه کيږی لکه :

نارې ، غلبلي ، مېلمه مېرمنه يا نور...

په ليکلو کې د معرفي او مجهولي يا فرق په کار دي
که نه وي مانا غلطیږي بيلگه :

خاندې (معروفه ی) او خاندې (مجهوله ې) مانا (يې)
فرق لري ، يو غايب او بل مخاطب فعل دی ، يا لکه
مستی (مستی) او مستې ، مينه او مېنه ...

ج : تانيثي (ی)

دا ی په اخير کې يوه کوچنی لکی لري چې د نورو
ياگانو سره يې فرق وشي لکه : چوکۍ، خولی ، ډوډی ،
نجلی او نور...

د : ثقیله (ئ)

ثقیله (ئ) هم د تانیثي یا په شان ثقیله ادا کیږي مگر په لیکلو کې یې شکل فرق کوي یعني په اخیریا پر سر همزه لري بیلگه : راغلی، ځی چې دا اکثرا د جمع مخاطب په اخیرکې راځي))

په ډیر درنښت او ادبي مینه : انجنیر عبدالقادر مسعود

له تاسوگران او مشر ورور استاد زیار څخه ډیره ډیره مننه چې زما پوښتنو ته مو پوره او کره ځوابونه راکړل .

له تاسې هم منندوی یم چې دومره زړه غټاوی مو را په برخه کړ!

گرانو فرهنگپالو اود ادب مینانو!

زه غواړم چې له پوهاند استاد زیار صاحب سره په راتلونکي کې هم نورې مرکې ولرم . که تاسو د پښتو ادب، فرهنگ او شعر په تراواښتنې پوښتنې لرئ ، کولای شئ د ما د ایمیل په پته یې راولیږئ .

a.masoud@hotmail.com